

അനുസരണം കൂടാതെയുള്ള അറിവ് ആത്മീയ

മരണം കൊണ്ടുവരുന്നു-സാക് പുനൻ

WFTW Malayalam 10 July 2011

www.jeevamozhikal.org

യേശു പറഞ്ഞു “ശാസ്ത്രിമാരും പരീശന്മാരും മോശയുടെ പീഠത്തിൽ ഇരിക്കുന്നു. ആകയാൽ അവർ നിങ്ങളോട് പറയുന്നത് ഒക്കെയും പ്രമാണിച്ച് ചെയ്യുവിൻ. അവരുടെ പ്രവൃത്തികൾ പോലെ ചെയ്യരുത് താനും. അവർ പറയുന്നതല്ലാതെ ചെയ്യുന്നില്ലല്ലോ.” (മത്താ.23:2,3).

മത്തായി 23ൽ, വേദപുസ്തകത്തിലെ മറ്റേതൊരു അദ്ധ്യായത്തിലുള്ളതിനേക്കാൾ അധികം പരീശന്മാരുടെ സ്വഭാവത്തെ തുറന്നു കാണിക്കുന്നു. മത്തായി 23-ാം അദ്ധ്യായം 1.കൊരിന്ത്യർ 13-ാം അദ്ധ്യായത്തിന്റെ നേരെ എതിരാണ്. പരിശുദ്ധാത്മാവിലൂടെ ദിവ്യ സ്നേഹത്താൽ നടത്തപ്പെടുന്നതിന് നേരെ എതിരാണ് ന്യായപ്രമാണത്താൽ നടത്തപ്പെടുക എന്നത്. അതിനാൽ പരീശത്വത്തിൽ നിന്നും ന്യായവാദത്തിൽ നിന്നും രക്ഷപ്പെട്ട് ദിവ്യ സ്നേഹത്തിന്റെ ഒരു ജീവിതത്തിലേക്ക് നടത്തപ്പെടണമെങ്കിൽ നാം ശ്രദ്ധയോടെ മത്താ.23-ാം അദ്ധ്യായം പഠിക്കേണ്ടതുണ്ട്.

പരീശന്മാർ മോശയുടെ പീഠത്തിൽ ഇരിക്കുന്നു എന്നു പറയുമ്പോൾ അർത്ഥമാക്കുന്നത്, അവർ ബൈബിൾ കോളേജുകളിൽ പോയി ദൈവശാസ്ത്രത്തിൽ ഡോക്ടറേറ്റ് എടുത്തവരും, കൃത്യമായ അറിവുകൾ ധാരാളം നേടിയവരും ആണെന്നാണ്. പരീശന്മാർ പഠിപ്പിക്കുന്നതെല്ലാം ചെയ്യണമെന്ന് യേശു പോലും ശിഷ്യന്മാരോട് പറഞ്ഞു. കാരണം പരീശന്മാർ പഠിപ്പിച്ചത് ഒരുപക്ഷേ ശരിയായിരിക്കാം. എന്നാൽ അവർ ശരിയെന്നു അറിഞ്ഞ കാര്യങ്ങൾ അനുസരിച്ചില്ല.

അറിവ് വളരെ നല്ല കാര്യമാണ് എന്നാൽ അത് വളരെ അപകടകരമായി തീരുകയും ചെയ്യാം. അനുസരണത്തെ ഇണയായി ചേർത്ത അറിവ് മാത്രമേ ആത്മീയ ജീവിതത്തിലേക്ക് കൊണ്ടുവരുന്നൂള്ളൂ. അനുസരണം കൂടാതെയുള്ള അറിവ് എന്തായാലും ആത്മീയമരണമേ കൊണ്ടുവരികയുള്ളൂ. അറവുണ്ടായിട്ട് അനുസരിക്കാതിരിക്കുന്നതിനും നല്ലത് അറിവ് ഇല്ലാതിരിക്കുന്നതാണ്. അറിവിനെ നാം കഴിക്കുന്ന ആഹാരമായും അനുസരണത്തെ ദഹന പ്രക്രിയയായും ഉപമിക്കാം. ഭക്ഷണം ദഹിച്ചു കഴിയുമ്പോഴാണ് നമ്മുടെ ശരീരത്തിന്റെ ഭാഗമാകുന്നത്. ചോറും കറികളും എല്ലാം മാംസവുമായി മാറുന്നു. വെള്ളം വീഞ്ഞാക്കിയതിനേക്കാൾ ഒട്ടും ചെറുതല്ലാത്ത ഒരത്ഭുതം. നമ്മുടെ ശരീരത്തിൽ ഈ അത്ഭുതം എല്ലാ ദിവസവും നടക്കുന്നു.

എന്നാൽ നാം കഴിച്ച ഭക്ഷണം ദഹിച്ചില്ലെങ്കിൽ അത് നമ്മെ മരണത്തിലേക്ക് വരെ നയിക്കാം. കാരണം ദഹിക്കാത്ത ഭക്ഷണം നമ്മുടെ വയറ്റിനുള്ളിൽ കിടന്ന് ചീഞ്ഞ് നമ്മെ അസുഖക്കാരാക്കുന്നു. നിങ്ങൾ ശർട്ടിക്കുമ്പോൾ പുറത്തേക്കു വരുന്ന ഭക്ഷണാവിശിഷ്ടങ്ങൾക്ക് ചീഞ്ഞ മണവും രുചിയുമാകുന്നത് ശ്രദ്ധിച്ചിട്ടില്ലേ. നിങ്ങൾ ഭക്ഷിച്ചപ്പോൾ വളരെ രുചികരമായിരുന്ന ചിക്കൻ കറി ആയിരുന്നിരിക്കാം. എന്നാൽ ശർട്ടിക്കുമ്പോൾ തികച്ചും വ്യത്യസ്തമായ ഒരു രുചിയായിരിക്കും ഉണ്ടാവുക. ഇത് തന്നെയാണ് അനുസരിക്കാതെ അറിവ് കൂട്ടിയാൽ സംഭവിക്കുന്നത്. അതിനാലാണ് പല ക്രിസ്ത്യാനികളിൽ നിന്നും ആത്മീയ ദുർഗന്ധം ഉണ്ടാവുന്നത്. കൂടുതൽ അറിവുണ്ടായിരിക്കുകയും കുറച്ച് അനുസരിക്കുകയും ചെയ്യുന്നവരിൽ നിന്നായിരിക്കും കൂടുതൽ ദുർഗന്ധം ഉണ്ടാവുക. പരീശന്മാർ അങ്ങനെയുള്ളവരാണ്. എന്നാൽ ഏറ്റവും ദുഃഖകരമായ കാര്യം

അവരിൽ നിന്നും ദുർഗന്ധം വമിക്കുന്നത് അവർ അറിയുന്നില്ല എന്നതാണ്. എന്നാൽ ഒരു ആത്മീയ മനുഷ്യന് ആ ദുർഗന്ധം വേഗം മനസ്സിലാക്കുവാൻ കഴിയും.

ഒരു ദൈവിക മനുഷ്യന് ഒരു പരീശനെ അഞ്ചു മിനിറ്റു നേരത്തെ സംഭാഷണത്തിൽ നിന്നും വിവേചിച്ചറിയുവാൻ കഴിയും. അവരുടെ കണ്ണുകൾ ഗർവ്വം വൃദിച്ചാരവും നിറഞ്ഞതായിരിക്കും. (സഭ്യ.6:17, 2പത്രോ.2:14) മാനസാന്തരത്തിന് മുമ്പ് ശൃംഗാരികളായി ജീവിച്ച പല സ്ത്രീകളും അവർ മാനസാന്തരപ്പെട്ടതിന് ശേഷവും ആ ആത്മാവിനെ പൂർണ്ണമായും കഴുകി കളയാതെയിരിക്കുന്നു. അതിന്റെ ഫലമായി മാനസാന്തരം കഴിഞ്ഞ് ഇരുപത് വർഷമായിട്ടും അവരുടെ കണ്ണുകളിൽ ശൃംഗാരമാണുള്ളത്. ചെറുപ്പക്കാരായ ആൺകുട്ടികളോട് ഞാൻ പറയട്ടെ അത്തരം സഹോദരിമാരിൽ നിന്നും വളരെ അകന്നു നിൽക്കുക.

മൊഴിമാറ്റം: സാജു ജോസഫ്